

GĦANJA TA' MHABBA

Ilqagħha din il-għanja,
maħbuba ħanina,
ilqagħha kif shuna
hi ħierġa mill-qalb;
ilqagħha, ntennik,;
bil-ferħa, bil-ħlewwa,
u nitma li tisma'
dan tiegħi t-talb.

Qatt jiena ma ninsa
dik l-għodwa ta' Mejju
li fiha għajnejna
iltaqgħu ħenjin :
li fiha daw' qlubna
itrabtu bl-imħabba,
u wegħdu li jibqgħu
sad-dwiem ta' xulxin.

Ilmaħtek għaddejja
minn ħelwa mogħdija
minn qalb l-ogħna għlieqi
imfawra bil-bħur ;
u dhert int tissaħħar,
titgħaxxaq, tithenna
bil-gmiel li qoddiemek
kien jidher miġbur.

Sellmitlek il-ħidura,
bisitek il-fewġa,
u b'għana ferrieħi
l-agħsafar laqgħuk,
w-imtajra ma' dwarek
bħal donnhom imbeuna
il-friefet bħal deħru
il-merħiba jatuk.

Bid-daħka fuq fommok
sellimtli bil-ferħa,
w-għalkemm le kellimtni
kellmuni għajnejk :
ħarist ħarsa sbejħa
li nifdet 'il-qalbi,
li lili bħal talbet
biex ħieni ntir lej.

Għalkemm wiċċek ħawħa,
ja xebba tal-għasel,
u kliemek taz-zokkor,
ta' saħar għajnejk,
m'hux dawn li serquli
l-imħabba ta' qalbi
m'hux dawn li ġennuni
biex nibqa' hemm ħidejk.

Le tfitteħ in-naħla
il-werqa tal-warda
biex tmur minnha tiġbor
il-għasel wit-trab,
'mma tfitteħ il-qalba
tal-warda sabiħa
għax biss, biss fil-qalba
il-benna tinsab.

Hekk jiena, maħbuba,
ma ntliftx wara ġmielek,
'mma wara ta' ruħek
is-safa ssaħħart;
li kieku, ja xbejba,
kont xemx ta' sbejħija,
jew kont l-oħla dliela
li qatt deħret fl-art,

u le kellek ruġek
 sew bajda bħal silġa,
 jew safja bħal demgħa
 li jġelben mill-ghajn,
 ma kontx sejj'r inħobbok:
 il-ħlewwa bil-ħażen
 hi mxebbħa ma' l-ilma
 miġmugħ qalb it-tajn;

li jħajrek għall-ewwel
 biex tixrob int minnu
 (hu jidher bħal mera
 u safi bħaż-żġieg')⁽¹⁾
 'mma kif inti tbewwes
 xofftejk ma' wiċċ l-ilma
 tarah q'ed jiddardar
 u jnibbet il-ħmieġ.

Kont tkun bħala warda
 li tiftaħ fil-ghodu
 imfawra bil-fwieħa
 w-imsebbħa bil-ġmiel,
 u tħares int lejha
 sew-sew fil-ghaxija
 bla bħur int issibħa
 w-issibħa titbiel.

U inti habbejtni
 b'qalb safja, nadifa,
 habbejtni b'imħabba
 li ddewweb il-qalb.
 "Li ngħixu kif Alla
 jitlobna, jamrilna,
 kif Alla jixtieqna,"
 kien tiegħek it-talb.

U jiena, kif, jixraq,
 bħal oħti habbejtek,
 u fik dana ħsiebi
 kien dejjem miġbur;
 fis-siegħa tad-dwejjaq,
 fis-siegħa tan-niket,
 dik qalbek qawwija
 jien sibtha bħal sur.

Hekk jibqgħu daw' qlubna
 iġhixu fis-sliema,
 imsieħba annuna
 fil-hemm u fil-ferħ
 u Hu, li laqqagħhom
 jum wieħed jorbothom
 u fuqhom ixerred
 il-barka wis-sebħ.

Wil-mewt li tifridna
 nilqgħuha bis-sabar,
 nilqgħuha, maħbuba,
 ferrieħa f'kull ħin:
 ruħ waħda mis-sema
 u l-oħra mid-dinja
 bl-imħabba marbuta
 jitolbu għal xulxin

Sakemm fuq ix-xtajta
 tal-ġenna niltaqgħu,
 biex hemm ħajja ħienja
 ingħaddu flimkien:
 ghax hemm, la hemm firda,
 la mrar u la slaleb,
 'mma ferħ, hena u farag
 ma tûlek, ja żmien.

Karmel Bethsajda.

(1) safi bħaż-żġieg' = ċer daqs il-kristall.